



Qorti tal-Appell Kriminali

Onor. Imhallef Dr. Edwina Grima LL.D.

Appell Nru: 149/2023

Il-Pulizija

Vs

Clyde Carabott

Illum, 28 ta' Lulju 2023

Il-Qorti;

Rat l-imputazzjonijiet dedotti kontra l-appellant, Clyde Carabott, detentur tal-karta tal-identita' Maltija bin-numru 551486M, akkużat quddiem il-Qorti tal-Maġistrati (Malta) bhala Qorti ta' Ġudikatura Kriminali talli nhar il-31 ta' Lulju 2019 għall-habta ta' 5:30hrs:

1. Saq vettura bil-mutur jew vettura oħra bi traskuragni;
2. Saq vettura bil-mutur jew vettura oħra b'mod perikoluż;
3. Saq vettura bil-mutur jew vettura oħra b'nuqqas ta' kont;
4. Saq jew pprova jsuq, jew kellu kontroll ta' vettura bil-mutur jew vettura oħra li kienet fit-triq jew f'post pubbliku iehor waqt li ma kienx f'kundizzjoni li jsuq minhabba xorb jew drogi;
5. Saq jew pprova jsuq, jew kellu kontroll ta' vettura bil-mutur oħra fit-triq jew f'post pubbliku wara li kkonsma tant alkohol li l-propozzjon tan-nifs, tad-demem jew tal-urina tkun izjed mill-limitu preskritt.

Rat is-sentenza tal-Qorti tal-Maġistrati (Malta) bhala Qorti ta' Ġudikatura Kriminali tal-21 ta' Marzu 2023, fejn il-Qorti, filwaqt li lliberat lill-imputat mill-imputazzjonijiet

numru 4 u 5, wara li rat l-artikoli tal-liġi u cioè il-Kap. 65, Art. 15(1)(a), sabitu ħati tal-imputazzjoni numru 2 ossia' tas-sewqan b'mod perikoluz (komprizi fiha l-imputazzjonijiet numru 1 u 3) u kkundanatu jhallas multa ta' seba' mija u ħamsin ewro. *Inoltre*, il-Qorti swalifikatu ukoll milli jkollu jew milli jikseb liċenzja tas-sewqan għall-perijodu ta' tlett xhur.

Rat ir-rikors tal-appellant, ippreżentat fl-10 ta' April 2023, fejn talab lil din l-Qorti sabiex (i) tirrevoka s-sentenza appellata tal-21 ta' Marzu 2023 in kwantu sabitu ħati tal-ewwel tlett akkuzi miġjuba kontra tiegħu u minflok tilliberah minn kull imputazzjoni u ħtija u (ii) alternattivament u mingħajr preġudizzju, tvarja l-piena nflitta għal waħda inqas, inkluz fejn jirrigwardja s-sospensjoni tal-liċenzja tiegħu.

Rat l-atti u d-dokumenti kollha.

Rat il-fedina penali aġġornata tal-appellant esebita mill-Prosekuzzjoni fuq ordni tal-Qorti.

Semgħet trattazzjoni.

Ikkunsidrat:

Illib' mod ewlieni l-appellant jilmenta illi l-Ewwel Qorti għamlet apprezzament zbaljat tal-provi prodotti quddiemha u dan għaliex ma kien hemm ebda prova in atti illi jagħti xi hjiel dwar sewqan perikoluz *o meno* minn naħa tiegħu, u għalhekk zbaljat meta qieset li jezisti l-element tal-perikolozita'.

Illi, huwa *ormai* prinċipju stabbilit fil-ġurisprudenza ta' din il-Qorti li hija ma tiddisturbax l-apprezzament dwar il-provi magħmula mill-Ewwel Qorti jekk tasal għall-konkluzjoni li dik il-Qorti setgħet raġonevolment u legalment tasal għall-konkluzjoni li tkun waslet għaliha. Sabiex isir dan l-eżercizzju, għalhekk, il-Qorti eżaminat mill-ġdid l-atti proċesswali, inkluz id-dokumenti kollha ezebiti u t-testimonjanzi tax-xhieda li ddeponew quddiem l-Ewwel Qorti, biex b'hekk tinsab

f'posizzjoni aħjar tevalwa jekk l-apprezzament dwar il-provi magħmula mill-Ewwel Qorti kienx wiehed raġjonevolment u legalment validu.¹

Ikkunsidrat:

Illi, l-appellant gie misjub ħati ta' sewqan perikoluż, traskurat u bla kont, dwar liema reati tezisti ġurisprudenza kostanti u kopjuza. Fil-fatt l-Ewwel Qorti tagħmel referenza għall-insejmanet tramandat fis-sentenza fl-ismijiet "Il-Pulizija vs Alfred Mifsud"² li iddefiniet is-sewqan perikoluż meta dan ikun hekk għal terzi jew għall-proprjeta' tagħhom. Biex wiehed jiddeċiedi jekk kienx hemm dana l-perikolu, wiehed irid jara ċ-ċirkostanzi kollha tal-kaz, inkluzi l-hin u l-lokalita' tal-incident u l-presenza *o meno* ta' traffiku ieħor jew ta' nies għaddejjin bir-rigel.

Illi, naturalment, sewqan f'kaz partikolari jista' jaqa' taħt tnejn jew aktar minn dawn it-tlett forom ta' sewqan, f'liema kaz, japplikaw id-disposizzjonijiet tal-liġi u d-dottrina in materja ta' konkors ta' reati. Ai finijiet ta' piena, il-legislatur poġġa s-sewqan bla kont u s-sewqan perikoluż fl-istess keffa. *In oltre*, ir-reat ta' sewqan traskurat hu kompriz u nvolut f'dak ta' sewqan bla kont u f'dawk ta' sewqan perikoluż.³

IL-kompjant Imħallef Joseph Flores fis-sentenza fl-ismijiet "Il-Pulizija vs John Mamo"⁴, ukoll fisser id-definizzjoni ta' sewqan traskurat. Huwa sostna li -

Ir-reat ta' sewqan traskurat huwa reat ta' perikolu u hu intiz biex jigu prevenuti disgrazzji fit-toroq bl-uzu ta' karozzi b'manjiera riskjuza mingħajr ma tittiehed dik il-prekawzjoni li c-cirkostanzi tal-mument jissuggerixxu

¹ Ara, fost oħrajn, l-Appelli Kriminali Superjuri: Ir-Repubblika ta' Malta v. Rida Salem Suleiman Shoaib, 15 ta' Jannar 2009; Ir-Repubblika ta' Malta v. Paul Hili, 19 ta' Gunju 2008; Ir-Repubblika ta' Malta v. Etienne Carter, 14 ta' Dicembru 2004 Ir-Repubblika ta' Malta v. Domenic Briffa, 16 ta' Ottubru 2003; Ir-Repubblika ta' Malta v. Godfrey Lopez u r-Repubblika ta' Malta v. Eleno sive Lino Bezzina 24 ta' April 2003, Ir-Repubblika ta' Malta v. Lawrence Ascjak sive Axiak 23 ta' Jannar 2003, Ir-Repubblika ta' Malta v. Mustafa Ali Larbed, 5 ta' Lulju 2002; Ir-Repubblika ta' Malta v. Thomas sive Tommy Baldacchino, 7 ta' Marzu 2000, Ir-Repubblika ta' Malta v. Ivan Gatt, 1 ta' Dicembru 1994; u Ir-Repubblika ta' Malta v. George Azzopardi, 14 ta' Frar 1989; u l-Appelli Kriminali Inferjuri: Il-Pulizija v. Andrew George Stone, 12 ta' Mejju 2004, Il-Pulizija v. Anthony Bartolo, 6 ta' Mejju 2004; Il-Pulizija v. Maurice Saliba, 30 ta' April 2004; Il-Pulizija v. Saviour Cutajar, 30 ta' Marzu 2004; Il-Pulizija v. Seifeddine Mohamed Marshan et, 21 ta' Ottubru 1996; Il-Pulizija v. Raymond Psaila et, 12 ta' Mejju 1994; Il-Pulizija v. Simon Paris, 15 ta' Lulju 1996; Il-Pulizija v. Carmel sive Chalmer Pace, 31 ta' Mejju 1991; Il-Pulizija v. Anthony Zammit, 31 ta' Mejju 1991.

² Deciża mill-Qorti tal-Appell Kriminali nhar is-6 ta' Mejju 1997.

³ Vide "Il-Pulizija vs Charlotte Chamberlain", deciża mill-Qorti tal-Appell Kriminali nhar il-25 ta' Mejju, 1950.

⁴ Deciża mill-Qorti tal-Appell Kriminali nhar it-8 ta' Mejju 1971.

regola fondamentali biex jigu evitati incidenti stradali. Hija l- prudenza li timplika li ma jittiehdur riskji zejda bla bzon.

Illi, fil-kawza fl-ismijiet “Il-Pulizija vs Tanya Sacco”⁵, il-Qorti qalet li anke jekk persuna ghandha d-dritta xorta wahda ghandha zzomm *a proper look out* ghal kull incident li jista’ jkun immedjatament prevedibbli biex dan jigi evitat. *In oltre*, fis-sentenza fl-ismijiet “Il-Pulizija vs Renald Vella”⁶ inghad li “**Issa, fil-fehma ta' din il-Qorti, sewqan negligenti jfisser nuqqas ta' prudenza ordinarja li wiehed ghandu jadopera biex jevita s-sinistri stradali.**”

Illi, l-appellant jishaq li ma ngabu l-ebda provi li juru li huwa kien qed isuq b’mod perikoluż, tant li gie saħansitra lliberat mill-akkuzi dedotti kontrib li kien qed isuq taht l-influwenza tal-alkoħol.

Illi, il-Qorti ma tistax taqbel ma’ din it-tezi difenzjonali billi l-incident ma kienx każ sempliċi ta’ persuna lil ħabtet f’*generator* li kien jinsab fit-triq *ut sic!* Lanqas ma tista’ taqbel illi ma hemmx provi fir-rigward tad-dinamika kif seħħ dan is-sinistru stradali billi kien hemm bosta xhieda li osservaw lill-appellant isuq b’veloċita’ elevata tant illi ma irnexxielux iwaqqaf tempestivament, ħabat fil-*generator* li kien hemm fit-triq u li kien qed ikun utilizzat mill-ħaddiema li kien hemm fuq il-post, tant illi tilef il-kontroll tal-vettura tiegħu li spiċċat imdawwra fid-direzzjoni l-opposta tat-traffiku minn fejn kienet qed tinstaq.

Illi mill-provi prodotti, jirrizulta li nhar il-31 ta’ Lulju 2019, il-Pulizija Ezekuttiva ġew infurmati li kienet seħħet ħabta ft Triq Mikiel Anton Vassalli, l-Imnsida u meta rrikorrew fuq il-post sabu vettura tal-għamla Ford Fiesta bin-numru ta’ registrazzjoni CLD-486 fuq il-lemin tat-triq, imdawwra kontra d-direzzjoni tat-traffiku u fuq in-naħa l-oħra, sabu trakk bin-numru ta’ registrazzjoni SCB-018 li kellu marbut miegħu “*tower light*” u li minnu beda niezlel ħafna diesel. Irrizulta ukoll li s-sewwieq tal-vettura Ford Fiesta, u ċioe’ l-appellant, kien indarab f’dan l-incident u kien ittiehed l-isptar għall-aktar kura.

⁵ Deciza mill-Qorti tal-Appell Kriminali nhar is-27 ta’ Novembru 1986.

⁶ Deciza mill-Qorti tal-Magistrati (Malta) bhala Qorti ta’ Ġudikatura Kriminali fid-19 ta’ Mejju, 2014.

Illi, mill-atti jirrizultaw ukoll diversi testimonjanzi mogħtija minn haddiema li kienu propju qed jahdmu fit-triq fejn seħħ is-sinistru stradali. Jason John Axiaq stqarr li dakinhar tal-inċident huwa kien xogħol f'*Regional Road* għall-habta tal-hamsa ta' filghodu meta **"...f'daqqa waħda nisma' lil xi hadd jgħajjat 'arem arem' u daħlet karozza head on fuq il-din tal-lights li kellna għal got-trakk"**. Minn naħa tiegħu, Mario Agius, li ukoll kien xogħol dak il-hin qal - **"Jien qieghed nindika l-karozzi kollha biex jaqilghu il-barra ... karozza minnhom giet għal fuqna. Jiena ngħajjat arem arem ... daħal gol kompressur li jkollu l-ispot light"**. Mistoqsi mill-Prosekuzzjoni jekk dina l-vettura filfatt waqfitx jew le, l-istess Agius qal **"Le baqa' diehel bla brake. U minn magħna ezatt. Jiġifieri ma qatilnix lilna għall-ftit"**. Huwa xehed ukoll li l-vettura *de quo* kienet qed tinstaq b'velocita' b'saħħitha, fatt li gie anke kkonfermat minn John Aquilina, li ukoll kien xogħol fil-hin tal-inċident li xehed hekk - **"Rajna karozza ġejja b'velocita għal go fina u baqgħet diehla got trakk tal-kuntrattur li kien hemm generator go fih"**. Fl-aħħarnett, Daniel Rosier Desira, li ukoll kien xogħol fil-post tal-inċident *de quo*, xehed - **"Konna qegħdin hemmhekk lesti biex niġbru t-tabelli għal xil-habta tal-5. U kull ma smajt 'arem arem' u nara dawli qawwi u xi haġa hamra ttir hdejn saqajja"**. Huwa iċċara li din il-*"haġa hamra"* li kien qed jitkellem dwarha kienet il-vettura l-hamra li ħabtet fit-trakk, u cioè' il-vettura li kienet qed tinstaq mill-appellant.

Illi, għalhekk huwa inkontestat li l-appellant kien is-sewwieq tal-vettura il-hamra fil-hin li seħħ l-inċident in kwistjoni, tant li anke sofra griegħi fuq persuntu kawża tal-istess incident. Mill-provi prodotti, irrizulta ukoll li mill-ispezzjonijiet li saru mill-Pulizija Ezekuttiva ftit wara l-inċident, fl-istess triq kien hemm is-sinjali tat-traffiku li kienu qed jindikaw li qed isiru x-xogħolijiet u dana propju sabiex l-utenti tat-triq jkunu konxji li filfatt kien hemm dan l-ostakolu fil-karregġjata tat-traffiku. Għaldaqstant, l-Qorti tinsab moralment konvinta li l-appellant ma kienx qed iżomm *a proper lookout*, kif *del resto* obligat jagħmel, tant illi lanqas osserva s-sinjali fit-triq, ma naqqasx il-velocita' li biha kien qed isuq, liema velocita' kienet waħda elevata, tant illi meta ħabat fil-generator id-daqqa kienet tant qawwija li huwa tilef il-kontroll tal-vettura li daret fuq innifisha u spiċċat thares fid-direzzjoni l-opposta minn fejn kien ġej. Il-haddiema kollha li kienu fuq il-post qablu fil-verżjoni tagħhom li l-appellant

kien qed isuaq b'velocita eċċessiva u li ma uzax il-brake u dina l-Qorti ma tara l-ebda raġuni 'il għala għandha tiddubita minn din il-verżjoni tal-fatti mogħtija minnhom, u li għalhekk tista' iġġieghlha titbiegħed mill-fehma tal-Ewwel Qorti u l-apprezzament minnha magħmul tal-provi.

Għaldaqstant, l-ewwel aggravju tal-appellant ma jisthoqqlux akkoljiment.

Ikkunsidrat:

Illi, il-gravam rimanenti sottopost għal ġudizzju ta' din il-Qorti jikkonċerna l-piena erogata mill-Ewwel Qorti, senjatament dik ta' multa ta' €750 u skwalifika tal-liċenzja għall-perijodu ta' tlett xhur. L-appellant jikkontendi li tali piena hija waħda eċċessiva, speċjalment tenut kont tal-fatt li huwa "*first-time offender*" kif ukoll li għandu bżonn l-liċenzja tas-sewqan sabiex jagħmel ix-xogħol tiegħu.

Illi, gie stabbilit b'mod kopjuż fil-ġurisprudenza illi qorti ta' revizjoni bħala regola ma tirrimpjazzax il-piena mogħtija mill-Ewwel Qorti b'dik li kieku hija – cioè` din il-Qorti – kienet tagħti f'dawk iċ-ċirkostanzi, kemm -il darba ma jkunx jirrizulta li l-piena mogħtija mill-Ewwel Qorti kienet b'xi mod "*wrong in principle*" jew "*manifestly excessive*"⁷.

Illi, fir-rigward tal-piena erogata tal-multa ta' €750 imposta fuq l-appellant, l-Artikolu 15(1) tal-Kapitolu 65 tal-Liġijiet ta' Malta, jistabbilixxi l-parametri tal-piena in kwistjoni bħala dik ta' **"multa ta' mhux iżjed minn elf u mitejn euro (€1,200) jew prigunerija għal żmien mhux iżjed minn sitt xhur jew għal dik il-multa u prigunerija flimkien"**. Għaldaqstant il-*quantum* tal-multa mposta fuq l-appellant mill-Ewwel Qorti hija waħda fil-parametri tal-liġi u lanqas ma jista' jingħad illi tqarreb lejn il-massimu stipulat fil-Liġi.

⁷ The Republic of Malta vs v. Kandemir Meryem Nilgum and Kucuk Melek, deċiża nhar il-25 ta' Awissu 2005.

Illi, fir-rigward tal-iskwalifika tal-liċenzja tas-sewqan, s-sub-artikolu 2 tal-Kapitolu 65 tal-Liġijiet ta' Malta jiddisponi illi-

(2) Meta r-reat ikun jikkonsisti f'sewqan ta' vettura bil-mutur jew vettura oħra bi traskuraġni kbira jew b'mod perikoluż, il-Qorti, b'żieda tal-piena taħt is-subartikolu (1), għandha tiskwalifika lill-ħati milli jkollu jew milli jikseb liċenzja tas-sewqan, f'każ tal-ewwel kundanna, għal żmien ta' mhux anqas minn tliet xhur, u f'każ tat-tieni kundanna jew kundanna oħra wara għal żmien ta' mhux anqas minn sena.

Illi, għalhekk l-iskwalifika tal-liċenzja tas-sewqan hija piena konsegwenzjali għal sejbien ta' htija li hija tassattiva fuq il-Qorti, bl-Ewwel Qorti tgħaddi biex tapplika propju t-terminu minimu ta' din l-iskwalifika tassattiva stipulata fil-Liġi u dan wara li l-appellant kien misjub ħati ta' sewqan perikoluż. Għaldaqstant, tenut kont tas-suespost, dina l-Qorti ma tqisx li l-piena erogata mill-Ewwel Qorti għandha tiġi varjata.

Għal dawn il-motivi, l-Qorti taqta' u tiddeciedi billi tiċhad l-appell u tikkonferma s-sentenza appellata fl-intier tagħha, bit-terminu għall-iskwalifika tal-liċenzja tas-sewqan jibda jiddekorri minn għada fid-9:00a.m.

Edwina Grima

Imħallef